

ዓምዲ ጸሎት

ትጽሊ ዶ አሎኻ ፡

“ጸሎት ዳድቕ ብግብራ ብዙሕ ተስልጥ እያ።” /ያእ 5:16/

ክርስትና ፡ ብጸሎት ምስ እግዚአብሄር እናተራኹብካ ፡ ሓይሊ እናተቐበልካ ፡ እናነቓሕካ ከትነብሮ ዘለካ ህይወት እዩ ። የሱስ ኩሉ ተግባሩን ኣገልግሎቱን ብጸሎት እናነቐሐ እዩ ዘካይዶ ዝነበረ ። ማር 1:35 “ኣንጊሁ ተንሲኡ ፡ ገና ለይቲ ኸሎ ፡ ወጸ ። ናብ ጽምዊ ቦታ ኸይዱ ድማ ኣብኡ ጸለየ ።” ብለይቲ ይጽሊ ፡ ብቐትሪ ድማ የገልግል ነበረ ። ኣብዚ ዓለም ከም ናይ ክርስቶስ ኮንካ ከትመላለስ ሓደ ካብ ቀንዲ ዘድልየካ ጸሎት እዩ ። ሎሚ ናይ ጸሎት ጊዜና ከመይ ኣሎ ፡ ንጽሊዶ ኣለና ፡ ካብ ሰዓት ከንደይ ከሳብ ሰዓት ከንደይ ፡ ሎሚ ንጸሎት ሸለል ኢልናዮ ከይንህሉ ንጠንቀቕ ። ዝረሳዕናዮ ተግባር ኮይኑና ከይህሉ ። ዝበዝሑ ጸለይቲ ሰባት ፡ ወጋሕታ ተንሲኦም እዮም ዝጽልዩ ፡ ምኽንያቱ ወጋሕታ ሓይልኻ ሓድሽ እዩ ፡ ኣእምሮኻ ነጻ እዩ ። ስለዚ እቲ ዝሓሸ ናይ ጸሎት ጊዜ ወጋሕታ እዩ ፡ ደንጉኻ ተባሂልካ ሰዓት ሓሙሽተ ከትነቕሕ ኣለካ ።



ስለዚ ፡ እትጽልይዎን እትልምንዎን ዘበለ ኸም ዝረኹብኩምዎ እመኑ ኣሞ ኪኸነልኩም እዩ ፡ እብለኩም ኣለኹ።

ማር 11:24

እቶም ምስ ጎይታ ጽቡቕ ጊዜ ዘለዎም ፡ ወጋሕታ ጥራይ ዘይኮኑ ፡ ዳርጋ ምሉእ ለይቲ እዮም ዝነቐሑ ፡ ከም መጠን ምስ መንፈስ ቅዱስ ዘሕለፍዎ ጊዜ ኸኣ ፡ ብእኡ መጠን ጸጋ ኣብ ልዕሊ ጸጋ ይኾኑ ፡ ሓይሎም ይሕደስ ፡ ካብ ሓይሊ ናብ ሓይሊ ይኸዱ ፡ መዝ 84:7 “ካብ ሓይሊ ናብ ሓይሊ ኣብ ጽዮን ኣብ ቅድሚ ኣምላኽ ይቐመ።” ። ምስ እዞም ሰባት ከትከውን ከሎኻ ፡ ከም ስርዓት እዩ ካብኣቶም ጸጋ ዝሓልፈካ ፡ ትጻናናዕ ፡ ኣተሓሳስባኻ ይፍወስ ፡ ናብ እግዚአብሄር ከትጥምት ይድግፉኻ ። (→ናብ 2^ድ ገጽ ይቐጽል)

ሎሚ ሕረዩ

“ሎሚ ሕረዩ ። ኣነን ቤተይን ግና ንእግዚአብሄር ኢና እነገልግል ።” /እያ 24:15/ ።

ኣብ ህይወትና ፡ እንደልዮ እንታዩ ፡ እቲ ዝሓሸ ምርጫ እንታይ እዩ ፡ እንታይ እንተመረጽና እዩ ዝሕሸና ፡

ነፍሲ ወከፍና ናትና እንብሎ ስራሕ ኣሎና ። ኣብ ስራሕና ገለ ኣበር ከይርከበና ኸኣ ንጥንቀቕ ኢና ፡ ንስራሕና ነጽፍፎ ኢና ፡ ንጽዕር ድማ ። እዚ ምግባርና ጽቡቕ እዩ፡ ግናኹ ኩሉ ንክብሪ ኣምላኽ ከንጉብሮ ይግብላና ። ንክልተ ጎይቶት ከንግዛእ ኣይንኸእልን ኢና ፡ እቲ ስራሕና ካብ ንጎይታ ምግልጋል ከዓግተና የብሉን ። ብዙሕ ዕዮን ዋኒንን እዩ ዘሎና እናበልና ካብ ንእግዚአብሄር ምግልጋል ንድሕሪት ኣይንመለስ ፡ ንኹሉ ጊዜን መደብን እንተ ጌርናሉ ከነርከበሉ ኢና ። ብጎይታ የሱስ ኣሚንና መሰል ውልድነት ዝረኹብና ፡ ሎሚ ንሕረይ ፡ ዕዮ ጎይታ ኣይንግደፍ ፡ ኣብ ዝኸድናዮ ቦታ ኣገልገልቲ ጎይታ ፡ ናቱ ምኽንና ከንዝከር ይግብላና ። ንእግዚአብሄር ብኸመይ ኢና እነገልግሎ ፡ “ሕጂ ኸኣ ንእግዚአብሄር ፍርህዎ ፡ ብፍጽምናን ብእምነትን ኣገልግልዎ ፡ ንእግዚአብሄር ድማ ኣገልግልዎ ።” /እያ 24:14/ ። እምበኣርሲ ሎሚ ፡ ንስኻን ቤትካን ኣገልገልቲ እግዚአብሄር ኢኹም ፡ ንእግዚአብሄር ትፈርህ ፡ ብፍጽምናን ብእምነትን እትመላለስ እንተኾንካ ንሱ እዩ ኣገልግሎት ዝብሃል ። ካልእ ዓይነት ኣገልግሎታት ብድሕሪኡ እዩ ዝሰዕብ ፡ እሞ ዝበለጸ ምርጫናን ሕፊትናን እንታይ እዩ ፡ ንምረጽ ንጎይታ ንበይኑ ከነምልኹን ከነገልግሎን ምርጫና ይኹን ፡ ዝነበረና ኣገልግሎት ዘቋረጽና ሰባት ሎሚ ንመለስ ፡ እቲ ቃል “ሎሚ” እዩ ዝብለና ፡ ብዝነበረና ኣገልግሎት ብዙሓት ሰባት ይባረኹ ነይሮም ይኹኑ፡ስለዚ ሎሚ ደጊምና ንጎይታ ከነገልግሎ ንሕረ ። ነህ 2:20 “ኣምላኽ ሰማይ ኪቐንዓልና እዩ እሞ ፡ ንሕና ባሮቱ ተንሲእና ኸንዓዩ ኢና ።” ጎይታ ይባርኽኩም ።

ኣብ ጸሎት ዲሲፕሊን የድሊ እዩ ። ወጋሕታ ክንትንስእ ከሎና ነፍስና ተዕለብጥ እያ ፡ ቀልጢፋ ኣይትተግህን እያ ። ትህኪት ውን የሸግራ እዩ ፡ እዚ ኹሉ ስንፍና እዩ ። ነፍስና ምትንሳእ ክትኣቢ ከላ ፡ ክንግስጸ ኣለና ፡ ንስንፍና ዘበለ ኣይንቀበሎ ። ከይጸለና ናብ ዋኒንና ክንገብር ህርድግ እንተ በልና ፡ ልክዕ ከም ንግሆ ተንሲእካ ናብ ባሕሪ ምጥላቕ እዩ ፡ ዕላማኻን ተልእኾኻን your vision and mission ኢኻ እተጥፍእ ። ሎሚ ሓቂ ክንዛረብ ፡ ብስታትስቲክስ እንተ እንቐጽር ፡ ሬሾ ratio ናይቶም መዓልታዊ ምስ ጎይታ ጊዜ ጸሎት ዘለዎምን ዘይብሎምን ፡ ሓደ ኣብ ሽዱሽተ 1:6 ማለት ካብ ሽዱሽተ ኣመንቲ ሓደ እዩ ስሩዕ regularly ዝኾነ ናይ ጸሎት ጊዜ ዘለዎ ። ሎሚ ዘለና ኣመንቲ ፡ ነቲ ከቢዱና ዘሎ ኩነታት ካብ እንጽልየሉ ፡ እግዚአብሄር ስለምንታይ ከምዚ ይገብር ኣሎ ኣይርድኣንን እዩ ፡ እናበልና ከነማርር እንውዕል ውሑዳት ኣይኮናን ። እቶም ጥቡቕ ዝምድና ምስ እግዚአብሄር ዘለዎም ሰባት ግና ፡ ዋላ ኣምላኽ ይደንጉይ ፤ ትጽቢተይ ካብኡ እዩ እሞ ፡ ነፍሰየ ብኣምላኽ ጥራይ ሃዲእኪ ተጸበይ ፡ እናበሉ ፡ ጊዜ ጸሎቶም ይውሰኹን ይነቐሉን እምበር ኣየጉድሉን እዮም ። ስለዚ ናይ ግልና ዘሎና ጊዜ ጸሎት እስከ ግዳ ንገምግሞን ንመርምሮን ። ወረቐትን ፒሮን ሒዝና ፡ ኣብዛ ሰሙን ፡ ካብ ሶኒ ክሳብ ሰንበት ዝነበረና ናይ መዓልታዊ ጊዜ ጸሎትና ንገምግሞ ፡ ካብዘን ሸውዓተ መዓልታት ክንደይ መዓልቲ ጸሊና ፡ ክንደይ ከ ከይጸለና ሰጊርናየን ፤ እንተ ዘይትጽሊ ሃሊኻ ነገርካ ኣይሰልጥን እዩ ፡ ዋላ እንተ ሰለጠ ኸኣ ኣምላኽ ግን ኣይተሓወሶን ። ነገርካ ጎይታ ክሓልፎ ጸሎት የድሊ ። ኣረኣኦና our attitude ከም ናይ ጎይታ ክኸውን ጸሎት የድሊ ። ንኣናን ንብዙሓት ንበረኹት ዝኸውን ቃል ክንቅበል ጸሎት የድሊ ። ብመንፈስ ተመራሕካ ፡ ንዕርዲ ድያብሎስ ከተፍርስን ፡ ፍቓድ ኣምላኽ ከኣ ከተለሊ ጊዜ ንጸሎት የድሊ ። ሎሚ ስንፍና ኣእቲዩልና ፡ ሕጂ ደኣ ደኺምካ እንዲኻ ፡ ስራሕ ኣሎካ ፡ ቢዚ ኢኻ ፡ እናበለ ሰይጣን ንናይ ጸሎት ጊዜና ከይሰርቀና ነቲ ዘሎና ጽቡቕ ናይ ጽሞናን ጸሎትን ምስ ጎይታ ፡ ነዚ ኣጽኒዕና ንሓዝ ። “ሓደ እኳ ኣኸለልካ ኸይዝርፈካስ ፡ ነቲ ዘሎካ ኣጽኒዕካ ሓዞ” /ራእ3:11/ ። ብስም የሱስ ናይ ጸሎት ጊዜና ጸጋ ይምላእ ፡ ብስም የሱስ ሰላም ኣምላኽ ኣብ ናይ ጸሎት ጊዜና ይውሓዝ ፡ ብስም የሱስ ስንፍና ዘበለ ይሰበር ፡ እግዚአብሄር ብምትጋህን ምንቃሕን ይባርኽና ። ኣሜን ። (-ሻሎም-)

ትንቢት ዳንኤል 12:3
እቶም ጠቢባን ከም ምንጽብራቕ ጠፈር፤ እቶም
ንብዙሓት ናብ ጽድቂ ዚመርሑ ኸኣ ከም
ከዋኹብቲ ንዘለላም ኣለሞ ኪበርሑ እዮም።
<<<ኣሜን>>>

ንድምጺ እግዚአብሄር ምስማዕ ንለማመድ

“ከምቲ ብዘመን ኖህ ዝኾነ ፡ ብዘመን ወዲ ሰብውን ከምኡ ኪኸውን እዩ ። ክሳብ እታ ኖህ ናብ መርከብ ዝኣተወላ መዓልቲ ይበልዑን ይሰትዩን የእትዉን የተኣታትዉን ነበሩ ። ማይ ኣይሂ ድማ መጸ ንኹሎምውን ኣጥፍኤ ። ብዘመን ሎጥ ድማ ከምኡ ኾነ ፤ ይበልዑን ይሰትዩን ይሸጡን ይሻየጡን ይተኽሉን ይሃንጹን ነበሩ ። ቦታ ሎጥ ካብ ሶዶም ዝወጸላ መዓልቲ ድማ ካብ ሰማይ ሓውን ዲንን ወረደ ፡ ንኹሉ ኸኣ ኣጥፍኤ ። ቦታ ወዲ ሰብ ዚግለጸላ መዓልቲ ድማ ከምኡ ኪኸውን እዩ ። “ /ሉቃ 17:26-30/ ።

ኣብዚ ቃል ፡ የሱስ ኣብቲ መወዳእታ ዘመን ከም ናይ ኖህን ሎጥን ከምዝኾነ ፡ ማለት ሰባት ክበልዑን ክሰትዩን ፡ ክሸጡን ክዕድጉን ፡ ክተኽሉን ክሃንጹን ፡ ወዘተ ፡ ከም ዝኾነ ይነግረና ። ኣስተውዒልናዮዶ ኣሎና ፡ እዘን ተግባራት ብዝእርእስን ሓጢአት ከምዘይኮና ፡ ንሳተን ግቡእ ንጥፈታት ወዲ ሰብ እኳ እየን ። ስለምንታይ ደኣ ክርስቶስ ምስቲ መወዳእታ ዘመን ኣተሓሒዙ ብፍሉይ ጠቐስወን ፤ እቲ ምኽንያት ፡ ሰባት በዞም ንጥፈታት ትሑዛት ክኾኑ ስለዝኾነ እዩ - ማለት ንኣምላኽ ፈጺሙ ጊዜ ዘይብሎም ክኾኑ እዮም ። ድያብሎስ በዞም ንጥፈታት ጌሩ ንሰባት ካብ ሕብረት እግዚአብሄር ፈጺሙ ከውጽኦም እዩ ፡ እዚ ብዓይንና ክንሪኦ ኢና ፡ ሕጂውን ኣሎ ፡ ፍርሃት እግዚአብሄር ክጠፍእ እዩ ፡ ዓመጸ ክበዝሕ እዩ ፡ ፍቕሪ ብዙሓት ውን ክትዝሕል እያ ።

እስኪ ነዚ ዘንበብናዮ ጥቕሲ ምስዛ ዘለናዎ ዓለም ነረእእዮ ፡ ዋላ ሓንቲ ፍልልይ ከኣ ኣይክንረኽበሉን ኢና ። ሰብኡትን ኣንስትን ኣዝዮም ትሑዛት እዮም ፡ ንእግዚአብሄር ዝሰምዑሉ ምንም ጊዜ የብሎምን ። ናብ ህይወትኩም ተመልከቱ እሞ እዚ ሓቂዶ ኣይኮነን ፡ መንፈስ ዓለም ንልቢ ኣማኒ ሒዝዎ ኣሎ ። ሳይንስ ፡ ብዙሕ ጊዜ ክቐጥበልና ዝኽእል ኣቦታትና ዘይነበሮም መሳርሒታት ምሂዙልና እኳ እንተኾነ ፡ ግናኽ ሰብ ምስ ሕጽረት ጊዜ ክጎይ ይውዕል ኣሎ ። ሎሚ ብመኪና ፡ ባቡር ወይ ኣውሮፕላን ክንጉዳዝ ንኽእል ፡ ንሳቶም ግና ብእንስሳታት መጽዓኛታት ወይ በእጋሮም እዮም ዝጉዳዙ ነይሮም ። ኣቦታትና ንናይ ዕለት ስራሕ ቤቶም ከካይዱ ብብዙሕ ጸዕሪ ጌሮም ነዊሕ ጊዜ የጥፍኡ ነበሩ ። ሎሚ ግን ንሕና ብማሺናትን ኮምፒተራትን ብቐለሉ ንፍጽሞ ኣሎና ። ግናኽ ምስዚ ኩሉ ጸዕሮም ፡ ንኣምላኽ ዝኸውን ጊዜ ካብዚ ናይ ሎሚ ዘሎና ጊዜ ዝበዝሕ ነበሮም ። ከመይሉ ፤ እቲ ምኽንያት ካልእ ኣይኮነን ፡ ነቲ ቀዳማይ - ቐዳማይ ክኸውን ስለ ዝሰርዕዎ እዩ ። ነቲ ፋልማይ ክኸውን ዘለዎ ኣስተውዒሎም ቀዳማይ ኣምበርዎ ።➔



ብሉጽት መስከከር ጎይታና ከንከውን እንተኾይንና ፡ ብርግጽ መዓልታዊ አብ ትሕቲ እግሪ የሱስ ኮይንና ንድምጹ እንሰምዕ ከንከውን አሎና ። ሎሚ ብዙሓትዮም ከሰብኩ ዝደልዩ ፡ መዓልታዊ ንድምጹ ምስማዕ ግን ኣይተለማመዱን ። ከምቲ ቃል-ጎይታ ገይርም ከኣ ኣይዛረቡን ። ሎሚ ከንደይ ሓደት ኣገልገልቲ እዮም ከምቲ ንኤልሳእ እተመስከረሉ ዝኾኑ ፡ ንጉስ ዮሳፋጥ ብዛዕባኡ ከምስከር ከሎ “ቃል እግዚአብሄር ምስኡ ኣሎ” /2ነገ3:12/ ። ግናኹ በዚ ኢና ነቶም ሓቀኛታት ኣገልገልቲ ከንፈልጦም እንኽእል ። አብ መጽሓፍ ቅዱስ ፡ ሓደኳ ንድምጹ መንፈስ ቅዱስ ከሰምዕ ጊዜ ዘይወሰደ ፡ ንኻልኡት ብዛዕባ እግዚአብሄር እተዛረበ የለን ። ብዛዕባ ሙሴ እንተረኣና ፡ ናብ ቅድሚ እግዚአብሄር ከደ ብድሕሪኡ “ሙሴ ምስኡ ኺዛረብ አብ ቅድሚ እግዚአብሄር ምስ ዚኣቱ ፡ ከሳዕ ዚወጽእ ነቲ ጉልባብ የልዕሎ ነበረ።ወጺኡ ኸኣ እቲ እተኣዘዘ ነገር ንደቂ እስራኤል ይነግርም ነበረ።” /ዘጽ34:34/ ። እያሱ ውን ፡ ኩሉ ዝገብር ከሰልጦ ንቃል ኣምላኽ ከስተንትን ተነግሮ ። /እያ1:8/ ። ሳሙኤል ውን ተወሳኺ ኣብነት ፡ ንድምጹ ኣምላኽ ከሰምዕ ብትዕግስቲ ተጸባበዮነቲ ህዝቢውን መሃሮ ። ውጽኢቱ ኸኣ “ሳሙኤል ከኣ ዓበዩ ፡ እግዚአብሄር ድማ ምስኡ ነበረ እም ፡ ካብቲ ኹሉ ዘረባኡ ገለ እኳ ናብ ምድሪ ኣየውደቅን ።” /ሳሙ 3:19/ ።

ኢሳይያስ ብዛዕባ የሱስ ኣብ ምዕራፍ 50:4 እተነበዮ ፡ ኣእዛኑ ንምስማዕ ድምጹ አቦ እተለማመዳ ብምንባረን ፡ ንግሆ-ንግሆ እግዚአብሄር ከም ዝዛረበ ፡ ተነበዩ ፡ “ንድኹም ብቻል ገይረ ምጽንናዕ ምእንቲ ኸፈልጥሲ፡እግዚአብሄር ኣምላኽ ናይ ምሁራት ልሳን ሃበኒ ። አብ ጸጽባሕ የንቅሕ ፡ ከም ተመሃሮ ኸሰምዕስ ፡ ንእዝነይ የንቅሕ ።” ውጽኢቱ ኸኣ ፡ ጎይታ የሱስ ንነፍሲ ወከፍ ዝኸውን ቃል ፡ ከከም ዘድልዮ ይህቦ ነበረ ። ንሱ ብሓቂ ኣፍ አቦ ነበረ ። እምበኣርሲ ፡ መዓልታዊ ምስማዕ ድምጹ ኣምላኽ ንየሱስ እኳ ኣገዳሲ ካብ ኮነ ፡ ከንደይ ደኣ ንኣና ዘየድልዩና፤ በዚ ነገር እንተዘይተዓወትና ፡ ነቶም ዘድልዮም ከምቲ ዝግባእ ከነገልግሎም ኣይከኣለናን እዩ ። ከም ወደ መዝሙር ምስማዕ’ ምስ እንለማመድ ጥራይ ኢና “ልሳን ወደ መዝሙር” ክህልወና ዝከኣለና ። ግናኹ ሎሚ ዘለዉ ብዙሓት መምህራን ፡ ጌና መንፈሳውያን ቆልዑ እዮም ፡ ምኽንያቱ ነዛ “ሓንቲ ነገር” ሸለል ወይ ዕሽሽ ኢሎማ እዮም ።

ንጎይታ ምስማዕ ማለት መጽሓፍ ቅዱስ ምንባብ ማለት ጥራይ ኣይኮነን። ብዘይ ምቁራጽ ብንጽህና ከም ልማድ መጽሓፍ ቅዱስ ዘንበቡ ብዙሓት እዮም ። ኣዘዩ ጽቡቕ ነገር እዩ ። ንጎይታ ምስማዕ ማለት ግን ብመንፈስ እናጸለኻን ፡ ንቃሉ እናስተንተንካን ንጎይታ ምጽብባይ እዩ ። በዚ ኸኣ ሓሳብና ይሕደስ ፡ ናብ ሓሳባት ክርስቶስ ይዓብን ይልወጥን ። ብዙሓት ግን ነዚ ምስትንታን ዝብል ኣይተለማመዱን ።

ካብቲ ማርያም ኣብ እግሪ የሱስ ኮፍ ብምባል ዘሕለፈቶ ጊዜ ገለ ሰለስተ መንፈሳዊ ሓቕታት ከንመሃር ንኽእል ፡ -- (ማቴ 10:38-42)

ኪኹዱ ኸለዉ ድማ ኾነ ፡ ንሱ ናብ ሓንቲ ዓዲ ኣተወ ። ማርያም ዝሰማ ሓንቲ ሰበይቲ ኸኣ ኣብ ቤታ ተቐበለቶ ። ማርያም እትብሃል ሓብቲ ድማ ነበረታ ። ንሳ ኸኣ ዘረባኡ ኸትሰምዕ ኣብ ጥቓ እግሪ የሱስ ተቐማግባ ነበረት ። ማርያም ግና ብብዙሕ ምግልጋል ትጽዕር ፡ ነበረት ፡ ደው ኢላ ኸኣ ፤ ጎይታይ ፡ ሓብተይ ሓዲጋትኒ በይነይ ከገልግልዶ ግዲ የብልካን ኢኻ ፤ እምበኣርከ ኸትድግፈኒ ንገራ ፡ በለቶ ። የሱስ ድማ ፤ ማርያም ፡ ማርያም ፡ ብብዙሕ ነገር ትጭነቕን ትጉህይን ኣሎኺ ። እቲ ዜድሊ ግና ሓደ ጥራይ እዩ ። ማርያምሲ ኹብኣ ዘይውሰድ ጽቡቕ ግደ ሓርያ ኣላ ፡ ኢሉ መለሰላ ።’

- ኮፍ ምባል ። ኮፍ ምባል ዘይከም ምኻድን ምጉያይን ወይውን ደው ምባልን ዘይኮነ ፡ ዕርፍ ምባል እዩ ዘመልክተልና ። እዚ ዝምህረና ኸኣ ቅድሚ ድምጹ ኣምላኽ ምስማዕ እንኽእል፡ልብና ከዕርፍ ኣለዎ ፡ ሓሳባትና ከኣ ከሃድእ ኣለዎ ። ዘይተነሳሕናሉ ሓጢኣት ከይህሉ ፡ ወዲቕና ብቐጥቁጥ ልቢ ንብከይ፡እንተዘይኮነ ልብና ኣይዓርፍን እዩ ። ሓልዮት ሓዳር (ህይወት) ወይ ጣዕሚ ንብረት እዛ ዓለም ከኣ ንሓሳባትና እዩ ዝሕዞ እም ንጠንቀቅሉ ። እዘን ክልተ እንተሰዒርናየን ፡ ኮፍ ምባል ፡ ልብና ዕርፍ ምባል ፡ ሓሳባትና ድማ ህድእ ምባል ከከኣለና እዩ ።

- ትሕት ምባል ። ኣብ እግሪ ሓደ ሰብ ኮፍ ኢልካ ነቲ ዝዛረበካ ዘሎ ከተቐልብ ከሎኻ ፡ ትሕት ምባልካ እዩ ዘመልክት ። ማርያም ኣብ ወንበር ምስ የሱስ ተማዓራርያ ኣይኮነትን ኮፍ ዝበለት ፡ ኣብ ታሕቲ እያ ኮፍ ዝበለት ። እግዚአብሄር ንዕቡይ ሰብ ኣይዛረቦን እዩ ፡ ብዘይካ ኣብ ጊዜ ፍርዲ ። ነቲ ብነፍሱ ትሕት ፡ ኣብ ቅድሚኡ ከም ቆልዓ ዝኾነ ግና ኩሉሳዕ ይዛረቦን ጸጋኡ የብዝሓሉን እዩ ፡ /ማቴ11:25/ ፡ ‘ዎ ፡ ኣቦየ ጎይታ ሰማይን ምድርን ፡ እዚ ኹብ ብልህታትን ኣስተውዓልትን ስለ ዝሓሳእካዮ ፡ ንሕጻናት ግና ስለ ዝገለጽካዮ ፡ ኤመስግነካ ኣሎኹ ።’

- ምጽብባይ ። እዚ ዘመልክተልና ኸኣ ጽን ምባል እዩ ። እዚ ሓደ ወደ መዝሙር ዝኾነ ሰብ ኣብ ቅድሚ ጎይታኡ ዝኸተሎ ባህሪኡ እዩ ። እዚ ምጽብባይና ኸኣ ‘ብምእዛዝና’ እዩ ዝግለጽ ። እግዚአብሄር ንድሌታትና ወይ ሓበሬታታት -for the sake of information- ክህበና ኢሉ ኣይኮነን ዝእዝዝና ፡ ቃሉ ንድሌት ልቡ እዩ ዝገልጽ ፡ ማለት ንሱ ዝዛረበና ከንእዘዘ ኢሉ እዩ ፡ -to command us- ። ነዚ ዝገልጸልና ዮሃ7:17 ንፍቓድ ኣምላኽ ከንገብር ፍቓደኛታት እንተኾይንና ጥራይ ፡ ምግላጽ ፍቓዱ እንቐበል ፡ “ ፍቓዱ ኺገብር ዝደሊ እንተሎ ፡ ንሱ ብዛዕባ ትምህርተይ ካብ ኣምላኽ እንተ ኾይኑ ፡ ወይስ ካብ ዝኣእር ርእሶይ እንተ ኾይኑ ዝዛረበ ዘለኹ ፡ ኪፈልጥ እዩ ።”

ብዙሓት ክርስትያናት ነዋርሕን ዓመታትን መጽሓፍ ቅዱስ እናንበብና ንቐጽል ኢና ፡ እግዚአብሄር ብእኡ ክዛረብና ግን ከንጽብይ ኣለና ። ቦቲ ምንባብና ጥራይ ከንግግብ የብልናን ። ድምጹ ጎይታ ኣብ ጸጽባሕ ከንሰምዕ ኣለና ፡ ንሱ ነቶም ዝሰምዑ ይዛረቡም እዩ ። መንፈስና ከይሰምዕ ደኣ እንታይ እዩ ሓዝዎ ፡ ህድእ ዘይምባልዶ ➔



እዩ ፡ ትሑት መንፈስ ዘይምህላውናዶ እዩ ፡ ወይስ ነቲ ድሮ ዝበለና ዘይምእዛዝና እዩ ፡ ወይ ድሌትዶ እዩ ዘይብልና ኮይኑ ፡ ዝኾነ ይኹን እቲ ምኽንያት ፡ እግዚአብሄር ሓንሳብን ንሓዋርን አአዛንና ይፈውስ ፡ ዝሰምዓ አአዛን ይሃበና ። እምበኣርሲ ጸሎት ነቢይ ሳሙኤል ንጸሊ “ባርያኻ ይሰምዕ ኣሎ እሞ ፡ ተዛረብ” /1ሳሙ 3:10/ ። ቃሉ ንኸፈት ፡ ገጽ እግዚአብሄር ኣዘውትርና ንድሉ ፡ ንድምጺ ኣምላኽ ድማ ክንስምዕ ኢና ፡ ሓውኹም ዛክ-ፑንን እየ። ጎይታ ይባርኽኩም ። --//--

ዓለም ናቢይ ገጸ

ጎነጻዊ ድራኽ -Aggressive motivation- ኣዝዩ ሓደገኛ ስምዒት እዩ። ውግእ ፡ ቅትለት ፡ ምግሳስ ፡ ኣብ ቆልዓ ምዕማጽ ፡ ምፍታሕ ስድራቤት - እዚ ኣብ ዘመንና ንቡር እናኾነ ይኸይድ ኣሎ ። መዓልታዊ ጋዜጣታት ብዘሰምቡድ ጸብጻባት ዓመጽ መሊኦም ኣለዉ። እስከ ግዳ ነዚ ዝሰብ ጸብጻብ ሕቡራት ሃገራት ኣሜሪካ ንርእ ፡-

1)ኣብ ሕቡራት ሃገራት ኣሜሪካ ፡ ኣብ ዓመት ልዕሊ ሓደ ሚልዮን ዓመጻዊ ዝበናት ይፍጸም ፡ ካብዚ እቲ ልዕሊ ዕስራ ሽሕ ቅትለት murder እዩ ። (Bureau of census , 1988) ።

2)ኣስታት ሓደ ሲሶ ፡ ኣካላዊ ዓመጽ ኣብ ሰብ ሓዳር ይፍጸም ፡(Russel , 1988) ።

3)ዓመታዊ ፡ ብሰሪ ምግሳስ child rape ብዙሓት ኣሻሓት ቆልዑ ይሞቱ - ናይዚ ኸኣ ዝበዝሐ ካብ ዝሓ ወለዶም እዩ ዝወርዶም ።

4)ፕረሲደንት ኣሜሪካ ባራክ ኦባማ ፡ ኣብ የካቲት 2011 ፡ ንክፍሊ ፍትሒ ኣንጻር ግብረ ሰዶም ከይዛረቡ ከልከሎም ። ኣብ ነሐሴ 2011፡ ከኣ ንሰራዊት ኣሜሪካ ግብረሰዶም ብግልጺ ኣፍቀደሎም ። ነዚ ዝተመልከተት መጻሕፍት-ኒውስዊክ Newsweek magazine “ቀዳማይ ግብረሰዶማዊ ፕረሲደንት” “The first Gay President” ብምባል ገለጸዮ ፡ (May 21, 2012) ። ብዘይካዚ ድማ ፡ ምንጻል ጥንሲ ማለት abortion ከም ዘይቃወም ኣብ ዝተፈላለዩ መደረታቱ ኣስሚሑ እዩ ፡ (Reuters , Jan 23, 2009) ።

ነዚ መንፈስ ከነልልዮ እዩ ዝግብእና ፡ “ሰይጣን እኳ ንርእሱ ንመልኣኽ ብርሃን የምስል እዩ እሞ ፡ እዚ ኣየግርምን እዩ። ስለዚ ኸኣ እቶም ኣገልገልቱ ንርእሶም ነገልገልቱ ጽድቂ እንተ ኣምሰሉ ፡ ዓብዩ ነገር ኣይኮነን ፡ መወዳእታኦም ግና ከም ግብርም ኪኸውን እዩ።” /2ቆረ 11: 15/ ። ካብዚ እነስተውዕሎ ፡ መወዳእታ ኹሉ ከም ዝቐረበ እዩ ፡ ቃል ኣምላኽ ከምዚ ይብለና ፡ “ኣብተን ዳሕሮት መዓልታት ግና ከፋኣ ዘመን ከም ዚመጽእ ፡ እዚ ፍለጥ ። ሽዑ ሰባት ፈተውቲ ርእሶም ኪኹ እዮም እሞ ፡ ፈተውቲ ገንዘብ ፡ ተጃሃርቲ ፡ ዕቡያት ፡ ተጻረፍቲ ፡ ንወለዶም ዘይእዘዙ ፡ ዘየማስዉ ፡ ርኹባት ፡ ፍቕሪ ንስድራቤቶም እኳ ዜብሎም ፡ ተቐየሞቲ ፡ ሓመይቲ ፡ ጨካናት ፡ ሰናይ ዘይፈትዉ ፡ ኣሕሊፎም ዚህቡ ፡ ህዉኻት ፡ ተፈኸነንቲ ፡ ካብ ንኣምላኽ ምፍቃርሲ ኣዕዚዞም ተድላ ዚፈትዉ ፡” /2ጢሞ3:1-4/ ። እምበኣርሲ ብዘላ ዓለም በቲ እኩይ ተታሒዛ ከም ዘላ ንፍለጥ ፡ ካብ የሱስ ወጺኢ ኩሉ ከንቱ እዩ ፡ ጸዕሪ ጥራይ እዩ ፡ ኣሕዋተይ ዓለም ጸዕሪ ጥራይ መሊኦ ከም ዘላ ንፍለጥ ። ኩሉ ሃብቲ ፡ ኩሉ ሳይንስ ፡ ኩሉ ምዕባለ ፡ ናይ ከንቱነት ከንቱ ምዃኑ ነስተውዕል ፡ ዕረፍቲ ግና ብሓደ ብየሱስ ጥራይዮ ዘሎ ፡ ነዚ ዕረፍቲ ዝኾነ የሱስ ክትረከብ ብዙሕ ጸዕሪ ፡ ብዙሕ ግብሪ ፡ ብዙሕ ገንዘብ ፡ ብዙሕ ፍልጠት ፡ ወይ ካልእ ኣየድልየካን እዩ ፡ እምነት እዩ ዘይልየካ ፡ ሕጂ ብልብና ከምዚ ኢልና እንተ ጸለና ህይወት ዘለኣለም ክንረከብ ኢና ፡ ሰላሙ ከኣ ኣባና ከውሕዝ እዩ ፡ ንጸሊ “ዎ ኣምላኽ ፡ ከም ዘለኹም ናባኻ መጺኤ ኣለኹ ። ጎይታ የሱስ ፡ ከም እተድሕኒ ይኣምነካ ኣለኹ ። ርድኣኒ ፡ ካብ ኩሉ ሓጢአተይ በቲ ኣብ መስቀል ዝፈሰሰ ደምካ ካብ ኣበሳይን በደለይን ኣጽርየኒ ። ህይወተይ ለውጥ ፡ ብጽድቂ ኣመላልሰኒ ። ካብ ሕጂ ንድሓር ንኣኻ ክስዕብ ርድኣኒ ፡ ስምካ ይበረኽ ። ብስም ኣበን ወድን መንገደስ ቅዱስን ፡ ኣሚን ።”

ሰላም ዝህብ ዘጸናንዕ ጥቕስታት መጽሓፍ ቅዱስ

“ኣባይ ሰላም ምእንቲ ኸትረኽቡ ፡ እዚ ነገርኩኹም። ኣብ ዓለም ጸበባ ኣሎኩም ። ግናኽ ኣጆኹም ፡ ኣነ ንዓለም ስዒረያ እየ” /ዮሳ16:33/

“እቲ ሓሳብ ስጋ ምስ ኣምላኽ ጽልኢ ብምዃኑ ነቲ ሕጊ ኣምላኽ ኣይግዝኦን ኣይኮነሉን ድማ እዩ እሞ ፡ ስለዚ እቲ ሓሳብ ስጋ ሞት እዩ ፡ እቲ ሓሳብ መንፈስ ግና ህይወትን ሰላምን እዩ ።” /ሮሜ8:6/

“ሰላም ክርስቶስ ከኣ ኣብ ልብኹም ይግዛእ ፡ ነዚ ብሓደ ስጋ ተጻዊዕኩም ኢኹም እሞ መማሰውቲ ኹኑ ።” /ቆሎ 3:15/

“ኣምላኽ ነኣና መዕቆብን ሓይልን ፡ ብጸበባ ፍጡን ረድኤትን እዩ ። ስለዚ ምድሪ እንተ ተገልበጠት ፡ ኣኸራን ኣብ መዓመቕ ባሕሪ እንተ ተናወጹ ፡ ማያቱ እንተ ሃመመን እንተ ዓረፈን ፡ ኣኸራን ብነድርም እንተ ኣንቀጥቀጡ ፡ ንሕናስ ኣይንፈርህን ኢና ።” /መዝ46:1-3/

“ስለዚ ኣኸራን እኳ እንተ ዘበሉ ፡ ኮረቢትውን ነይ እንተ በሉ ፡ ምሕረተይሲ ኻባኺ ኣይኪዘብልን ፡ ኪዳን ሰላመይ ድማ ነይ ኣይኪብልን እዩ ፡ ይብል እቲ ዚርሕርሓልኪ እግዚአብሄር ።” /ኢሰ54:10/

“ብሓጎስ ክትወጹ ፡ ብሰላም ድማ ክትስነዩ ኢኹም እሞ ፡ ኣኸራንን ኮረቢትን ቀቕድሜኹም እልል ኪብሉልኩም እዮም ።” /ኢሰ55:12/

“እግዚአብሄር ንህዝቡ ሓይሊ ይህቦ ፡ እግዚአብሄር ንህዝቡ ብሰላም ይባርኽ ።” /መዝ29:11/

“ንፍጹም ሰብሲ ጠምቶ ፡ እዚ ሰብ እዚ ዳሕራዩ ሰላም እዩ እሞ ፡ ነዚ ቕኑዕ ርኣዮ ።” /መዝ37:37/


ሻሎም

ሐቀኛ ፍቅሪ

ብአተዓባብያ ኮነ ብጠባይ ፡ ብደረጃ ትምህርቲ ኮነ ብአተሓሳስባ ፡ በረከሊያ ኮነ ብመልክዕ ፡ ብትሕዝቶ ኮነ ብሃብቲ ፡ ኮታስ ፍጹም ዘይመሳሰሉ ክልተ ሰባት ፡ አጽኒዑ ክሕዞም ዝኸኸል ድልዱል ሰንሰለት እንተሎ “ፍቅሪ” ጥራይ እዩ ። ኮይኑ ግና ፡ ብዙሓት ሰባት ነዚ ከይተረድኡ ፤ ምስዚይግብኣኒ ሰብ እዩ ተመርዕዮ” እናበሉ ፡ ብሰይጣን ይፍተኑን ይዛረቡን እዮም ፡ እዚአቶም ድማ “ፍቅሪ” ዝብሃል ቋንቋ ኣይተረድኡምን ዘሎ ። ናይ ፍቅሪ ባህሪን ጠባይን ዘይተረድኡ ሰባት ፡ ንፍቅሪ ምስ ደረጃ ትምህርትን ኣተሓሳስባን ኣረክእዮን መልክዕን ፡ ምስ ‘ፍትወትን’ ‘ስጋዊ ድሌትን’ የመሳስልዎ እዮም ።

“ፍቅሪ” ብባህሪኡ ንእተፈላለዩ ክልተ ሰባት ዘቀራርብ ጥራይ ዘይኮነ ፡ ኣብ ሰባት ንዝፍጠር ዓቢ ግርጭትን ዘይምርድዳእን ዝፈትሕ ከቢድ መሳርያ እዩ ። “ፍቅሪ” ‘ ሰብ ብቻላት ጥራይ ዝዛረበሉ ዘይኮነስ ብግብርን ብሓቕን ክገልጽ ዘለዎ እዩ ።

ትሕዝቶን ደረጃን ናይ ሰብ ብግልጺ ዝኾነ መገዲ ንፍለጦ ኣይንፍለጦ ፡ ኣብቲ ሰብ ዘሎና ሰናይ ድሌት እንገልጽሉ መሳርሒ እንተል “ፍቅሪ” እዩ ። እወ ፡ ንኸልእ ሰብ ዘሎና ፍቅሪ ፡ ይሰማዓና - ኣይሰማዓና ፡ ዋላ እናጸበበና - ርእስና መስዋእቲ ጌርና ሰናይ ተግባርና እንገልጽሉ መገዲ ፡ ፍቅሪ ይብሃል ።



ን“ፍቅሪ” ብዙሓት ፍላጎታት ክገልጽዎ ፈቲኖም እዮም ፡ ግናኸ ካብ ቃል - እግዚአብሔር ንላዕሊ ንሓቀኛ ፍቅሪ ክገልጽ ዝኸኸል ሰብ ኣሎ ኢልናስ ኣይንግምትን ኢና ። እቲ ምኽንያት ፡ ኣምላኽ ፍቅሪ ፡ ስለ ዝኾነ እዩ ። ፍቅሪ እንታይ እዩ ፡ እወ ሓቀኛ ፍቅሪ = “ፍቅሪ ዓቃል እዩ ፡ ፍቅሪ ኣይትቐንእን ፡ ፍቅሪ ኣይትጀሃርን ኣይትንፍሓን ፡

ኣይተስተሓፍርን ፡ ናታ ኣይትደልን ፡ ኣይትምረርን ፡ ኣይትቐየምን እያ ፡ ብሓቂ ትሕገስ እምበር ፡ ብዓመጽ ባህ ኣይብላን ። ኩሉ ትጸውር ፡ ኩሉ ትኣምን ፡ ኩሉ ተስፋ ትገብር ፡ ኩሉ ትዕገስ።” /ቆረ 13:4-7/

“ፍቅሪ” ምስ ሓደ ጠባይ ዘይብሉ ሰብ ፡ በቲ ሰናይ ዝኾነ ፍቓዳ ጌራ ነቲ ሰብ ክትድግፎ እያ እትፍትን ። ፍቅሪ ፡ ንሓደ ብአተሓሳስባኡን ኩል ጊዜ ዘይሰማማዕ ሰብ ፡ ከምዘለዎ ተቐቢላ ፡ ተዓጊሳ ክትሕግዞን ክትመልሶን እያ ትጽዕር ክሳብ መወዳእታ ። “ፍቅሪ” ፡ ናይ ካልኣት ምንዮትን ሓሳባትን ብቕኑዕ እያ እትትርጉም ። ሓቀኛ “ፍቅሪ” ፡ ንዝሓ ርእሳ ኣሚና ፡ ንኸልኣትውን ትኣምንያ ። ካልኣት ንዘለዎም ድኻምን ጉድለትን ፡ ምስቲ ናታ ብርተዐ ኣይተወዳድርን እያ ። ብዙሓት ሰብኣት ነንስቶም “ኣነ ከምዚ ዝበለ ብርተዐን ጽብቕ ንንታትን ኣሎኒ - ንስኺ ግን ዘይትረብሒ ኢኺ ሓንቲ ጽብቕቲ ነገር የብልክን” ይብልወን ። እዚአቶም ሓቀኛ “ፍቅሪ” ዘይብሎም እዮም ፡ እታ ሓቀኛ “ፍቅሪ” ግና ኣይተስተሓፍርን እያ ። ኣየ ሓቀኛ ፍቅሪ ፡ ዋላ ተበዲላ እንከላ ፡ ብሓደ ክትነበር ኢላ ነቲ እተጎድኣቶ መጉዳእቲ ትርስዕ ፡ ይቐረ ብምባል ከኣ ሓገስ ትፈጥር ።

ኣብዚ ዘምንና እዛ “ፍቅሪ” እትብል ቋንቋ መልክዓን ሕብራን እናለወጠት እያ ። ንምሳሌ ክኾነና ፡ ሓደ ኣራንሺ ዝፈቱ ሰብ ፡ ነታ ኣራንሺ ኣለምሊሙ ፡ ብሓደ ወገና የንኩላ እሞ ፡ መጺዩ-መጺዩ ወዲኡ ፡ ነቲ ኣብ ውሽጣ ዝርከብ በሊዑ ፡ ነቲ ቐራፍ እንዳ ጎሓፍ ይድርብዮ ። ሎሚ ናይ ብዙሓት ሰባት ፍቕሮም ከምዚ ዓይነት መልክዕ ዝሓዘ እዩ ። “እፈትወኪየ ፡ እፈትወካየ” ተባሃሂሎም ምስ ተመርዓዉ ፡ ዝደልይዎ ምስ ረኽቡ ፡ ፍቕሮም ረሲዎም ፡ ግቡኣም የጉድሉ ። እምበኣርሲ ፡ ንሰብኡትና ፡ ነንስትና ፡ ዘሎና ፍቅሪ ሓቀኛዶ እዩ ፡ ሓቀኛ ፍቅሪ ከመይ ዝበለት እያ ፡ እስከ ግዳ በዚ ዝስዕብ ቃል ኣምላኽ ንዘሎና ፍቅሪ ንመርምር ፡ ጉድለታትና ከኣ ንኣርም ።

(1) **ሓቀኛ ፍቅሪ ፡ ዓቃል እያ ።**

ኣብ ህይወት-ሓዳር ብዙሕ ግጭት እዩ ዘሎ ። ኣብ መንጎእም ፍቅሪ እንተሎ ግን ፡ እቲ ሓደ ጉሁር ቁጥዑኡ ገንፊሉ “ኣይትሓዙኒ ግደፉኒ” ብምባል ክንህር ከሎ ፡ እቲ ኸልኣይ ዓቕሊ እዩ ዝገብር ። ከም ኣመጽኣኡ ፡ ነቲ እከይ ፡ ክፉእ ዘይኮነ ሰናይ እዩ ዝምልሰሉ ። ሓቀኛ ፍቅሪ ፡ ካብቲ እትፈትዎ ሰብ ፡ ግፍዕን ምርሳዕን ፡ ከጋጥማ ኸሎ ፡ ብዓቕሊ ናይቲ ትፈትዎ ሰብ ምምላሰን ምምሕያሽን ትጽብ ። ኣብ ሓዳር ፡ እዛ ዓቕሊ ትብል ፡ ኣዝያ ኣገዳሲት እያ ። ዓቕሊ ማለት ፡ ዘይምህዋኽ ማለትዩ ፡ ዓቕሊ ህውኽቲ ኣይኮነትን ፡ ሓቀኛ ፍቅሪ ክፉእ ከጋጥማ ከሎ ተሃዊኻ ስጉምቲ ኣይትወስድን እያ ፡ ተዓጊሳ ግና ትጽብ ። ሰብኣይኪ ተቐጢዑ ከመጸኪ ከሎ ፡ ዓቕሊ የድልየኪ ።➔

(2) ፍቅር ለዋህ እያ ::

ክፉ እኳ ከዛረቡላ እንተወዳሉ : ሐቀኛ ፍቅር ሰናይ እያ እትምልሽ እምበር ፤ አነ ከምዚ አይኮንኩን : ብምባል ንመንነታ አይትጠራጠርን እያ :: ንዝገጥማ ኩሉ ዕድል : እናተጠቐመት ርህራሄኣን ሰናይታን ትገልጽ :: ለውሃት ክግበረላ ከሎ ጥራይ ዘይኮነ : ኩሉ ጊዜ እያ ለውሃታ እትገልጽ :: ሰብ ሓዳር ንሓድሕድኩም ለውሃትኩም አርእዩ : በይንኹም ኮነ ኣብ ቅድሚ ሰባት ለውሃትኩም ይገለጽ ::

(3) ፍቅር ኣይትቐንእንያ እያ ::

ናይ ካልኣት ድሓንን ዕቤትን ደስ ይብላ እምበር : ቅር ኣይብላንዩ :: ቅንኢ : ኣብቶም ዝፈኸኸሩን ዝወዳደሩን እዩ ዘሎ እምበር : ኣብቶም ፍቅር ዘለዎም ሰባትሲ ፈጸሙ የለን :: ብፍላይ ሰብ ሓዳር : በዚ ሐቀኛ ፍቅር እተአሰሩ ብምዃናም : ክንዲ ፍረ ኣድሪ እትኸውን ቅንኢ ክርክሩ የብሉን ::

(4) ፍቅር ኣይትጀሃርን እያ ::

ሐቀኛ ፍቅር ትዕቢትን ጃህራን ትጸልእ እያ :: ብሐቀኛ ፍቅር እተመልእ ሰብኣይ : ድኻም ሰበይቱ ከጋንን ኢሉ ብርተዐ ዝሓርእሱ ኣይዛረብን እዩ :: ጌጋ ናይ ሰበይቱ ርእይ “ከምዚ ዓይነት ጌጋ ክሰርሕ ንኣይ ርኢኽኒ ትፈልጢ” ብምባል : ንሰበይቱ ኣትሒቱ ክርኢ ዝፍትን ሰብኣይ ሐቀኛ ፍቅር ዘይብሉ ሰብ እዩ :: ፍቅር ማለት ንኻልእ ሰብ ኣነኣኢስካ ዘይምርኣይ ማለት እዩ ::



(5) ፍቅር ኣይትንፋሕን እያ ::

ኩርዓት ውሽጣዊ ትዕቢት እዩ :: ናይ ትዕቢተኛ ሰብ ትምክሕቱ : በቲ ዘለዎ ጥራይ ዘይኮነስ በቲ ዘይብሉ ነገራት ከላይ እዩ :: ኣብ መንጎ ክልተ ዝፋቐሩ ሰባት : እዚ ኩርዓት እንተሎ : መቐሬቶም ክውሰድ እዩ :: ንእኡ ዘሐጉሶ ጥራይ ዝዛረብ ሰብ : ንብጻዩ ወይ ብጸይቱ ውርደት ክስምዖ እዩ ዝገብር :: ትኾርዕ እንተኾንካ ከተፍቅር ፈጸምካ ዘይትኸእል ሰብ ኢኻ : ዘፍቅር ሰብ ክሳብ መወዳእታ ትሑትን ለዋህን መንፈስ እምበር : ኣብኡስ ኩርዓት ዝብሃል የለን ::

(6) ፍቅር ኣይተስተሓፍርን እያ ::

ብሐቀኛ ፍቅር ዝመላለስ ሰብ : ስጉምቱ ስርዓት ዘይብሉ ኣይኮነን :: ብፍላይ ኣብ ማእከል ሰባት : ነንስቶም (ወይ

ንሰብኡተን) ዘቃልሉ ሰባት : ንዝሓርእሶም ኣብ ቅድሚ ሰባት ዝሓሹ ምዃናም ክርእዩ እዮም ዝደልዩ :: ንዝሓርእሶም ልዕል የብሉ : ንኻልኣት ግና ትሕት ከብሉ ዝደልዩ ሰባት : ባህሪ ሐቀኛ ፍቅር የብሎምን :: ሐቀኛ ፍቅር ጥቕሚ ዝሓርእሳ ጥራይ ኣይኮነትን እትደሊ : ፈዳይት ሕነ ኣይኮነትን :: ሐቀኛ ፍቅር መራር ኣይኮነትን : ምቅርቲ እያ : እወ እታ ካብ መንፈስ ቅዱስ ዝኾነት ሐቀኛ ፍቅር ብርግጽ ምቅርቲ እያ ::

(7) ፍቅር ናታ ኣይትደልን እያ ::

ኣብ ህይወት ሓዳር ካብ ዝፍጠሩ ዓቢይቲ ሽግር : ነፍሲ ወከፍ ደሌት ናቱን : ምቕት ናቱን ስለ ዝደሊ እዩ :: ሰብ ንርእሱ ጥራይ ዘተኩር እንተኾይኑ ኣብ ጎኑ ዘሎ ክርገጽን ጸር ክኸብዶን ከሎን ፈጸሙ ኣይፈልጡንዩ :: ክልቲኦም ወገን : ጥቕሚ ድሌት ናይ ርእሶም ንምምላእ ክጋደል ከሎ : ብዙሕ ግጭትን ምፍልላይን ይኸውን :: ግናኺ ሐቀኛ ዝኾነ ፍቅር ኣብኣቶም ምስ ዝውሕዝ : ጥቕሚ ብጻዮም እምበር : ጥቕሚ ርእሶምሲ ከም ዘይርኣዮም እዩ ዝኸውን ::

(8) ፍቅር ኣይትምረርን እያ ::

ሓዳር ካብ ዘፍርሱ ቀንዲ ሓደ : ቁጥጥን ነድራዊ ኩራን እዩ :: ሰኣን ንእሽቶይ ዓቕሊ : ንእእሽቶይ ጉዳይ ከም ዓቢ ነገር ብምግናን : ቤት ብዙሓት ፈሪሱ እዩ :: ክልተ መጻምዲ ሓቢሮም ክነብሩ ከለዉ : ገለ ዘምርር ፈጸሙ ኣይክርከብንዩ ኣይንብልን :: የግዳስ ኣብ ሐቀኛ ፍቅር እንተነበሩስ : ኣብ ዝርርቦም እኳ እንተዘይተረዳድኡ : ክሳብ ዝማረሩ ግና ኣይኮኑን እዮም :: ነቲ ጉሁር ኩራ : የዝሕልዎ እምበር ክሳብ ዝመርር ኣይገብርዎንዮም ::

(9) ፍቅር ኣይትቐየምን እያ ::

ሰብኣይን ሰበይትን ሕልፍ-ሕልፍ ኢሉ : ኣብ መንጎኦም ዘይምርድዳእ ከጋጥሞም ይኸእል እዩ :: ንዘጋጥሞም ዘይምስምማዕ ብጊዜኡ ተዘራሪቦም ኩሉ ክሓልፍዎ እምበር : ንድሕሪት ተመሊሶም : ክቐጽሩ ወይ ተቐቢሩ ዝነበረ ብምውጻእ ንባእሶም ናብ ዝገደደ ከጉህርዎ ዘይኮነስ : ንኹሉ ብፍቅር ክሓልፍዎ ይግባእም :: ኣብ ልብኻ ቂም ኣጠራቂምካ : በደላት ምቕጻር ክትቅየም ምፍታን : ምልክት ሐቀኛ ፍቅር ኣይኮነን ::

(10) ፍቅር ብሓቂ ትሕገስ እያ ::

ሰብኣይን ሰበይትን ብዙሕ ጊዜ ብጭድርታ ክከራኽሩ ይስምዑ እዮም :: ምክንያት ጭድርታኦም : ሓደ ሰዓሪ ኮይኑ እቲ ኻልኣይ ተሰዓሪ ንምግባር እዩ :: ናይ ፍቅር ሰብ ግና እታ ሓቂ ተሸፋፊና ካብ እትኸይድ : ብግልጺ ምስ እትወጽእ ደስ እዩ ዝብሎ :: ➔

(11) ብዓመጽ ባህ አይብላን እዩ ።

ብፍቕሪ እተመልአ ሰብ ፡ ንኻልእ ሰብ ክፉእ ነገር ክውርዶ ከሎ ፡ ይሓዝን እምበር ባህ አይብሎን እዩ ። ሰበይቲ ንሰብአዊ ዘይትድግፎ ስጉምቲ ከይወስድ ኢላ ትሞኽር እያ ። ሰብአዊ ፡ እተዋህቦ ምኽሪ ብዘይ ምቕባሉ ሓዲጋ ምስ ዝገጥም ፡ ብፍቕሪ እተመልአት ሰበይቲ እንተኾይና ፤ “ጽቡቕ ኮንካ! ንምኽረይ ስለ ዝኣበኻ እዚ ረኽቡካ” አይትብልን እያ ። ምኽንያቱ ብክፉእ ባህ አይብላን እዩ ።

(12) ፍቕሪ ኩሉ ትጸውር እያ ።

ካብ ዓርኪ-ህይወትካ ዝኾነ ፡ ዝገጥመካ መጉዳእቲ ንኸትዕገስ ተኸእለካ እዛ ሓቀኛ ፍቕሪ እያ ። እዛ ፍቕሪ ፡ ምረት ከይትዛረብ ተኸእለካ እያ ፡ ክንደይ ሰብ ሓዳር እዮም “እዚአ ሰበይቲ ዘይትረብሕ እያ ፡ ክንደይ ብሉጻት ኔረን እንድየን ፡ ኣሕ” ዝብሉ ሒደት አይኮኑን ። እዚአቶም ሓቀኛ ፍቕሪ አይተረዳአቶምን ዘላ ፡ እዛ ፍቕሪ ንኹሉ እያ እትጸውር ፡ እምበር አይተማርርን እያ ።

(13) ፍቕሪ ኩሉ ትአምን

ምጥርጣር ፡ ኣብ መንጎ ክልተ ዝፋቕሩ ሰብአይን ሰበይትን ሽግር እዩ ዝፈጥር ። ሓቀኛ ፍቕሪ ብዛዕባ ካልእ ሰብ ሰናይ ነገር እያ እትአምን እምበር ፡ ክፉእ ብምሕሳብ አይትጠራጠርን እያ ። ንዓርኪ-ህይወትካ ፡ ውሽጣዊ ምንዮቱን ተግባሩን ከምኡውን ሰናዩን አሚንካ ምቕባል ፡ ኣብ ክልቴኹም ዘሎ ሕብረት ዮሐይሎ እዩ ።

(14) ፍቕሪ ኩሉ ተስፋ ትገብር እያ ።

ሓቀኛ ፍቕሪ ብኣካይዳ ብጻዩ ተስፋ ትገብር እምበር ተስፋ አይትቐርጽን ። ሰብአይን ሰበይትን ፡ ዙርያኦም ተስፋ ዘቐርጽ እኳ እንተመልአ ፡ ሓደ ነቲ ሓደ ዮተስፍዎ እምበር ፡ ክጠራጠር አይገብርን እዩ ።

(15) ፍቕሪ ኩሉ ትዕገስ ።

ምዕጋስን ምጽናዕን ፡ ንእግዚአብሄር ዘሎና እምነት እዩ ዘርእይ ። ፍቕሪ ፡ ዝኾነ ዓይነት ፈተናን ሽግርን ከገጥመካ ከሎ ፡ ብሓጎስን ብምሉእ ትብዓትን ተመለእካ ክትሓልፎ ተኸእለካ ። እዛ “ፍቕሪ ኩሉ ትዕገስ” እትብል ሓሳብ ፡ ንሓዳር ከይፈርስ ወይ ፍትሕ ከዮጋጥም እትሕሉ ጽንዕቲ መሳርሒት እያ ።

እምበኣር እታ ሓቀኛ ፍቕሪ ፡ ኩሉ ድሌትካ ገዲፍካ ርእሰኻ ንብጻይካ ምሃብ እያ ፡ ሰብ ንህይወቱ ኣብ ክንዲ ኣዕሩኹ በጃ ኹሕልፍ ፡ ካብዚ ዝዓቢ ያልቦን ፡ /ዮሃ15:13/ ። ኣብ ሓዳር ድማ እዛ ፍቕሪ እዚአ ህያው ክትከውን ጸሎት ዮድሊ ። ጽኑዕ ዝኾነ ሓዳር መሰረቱ ሓቀኛ ፍቕሪ እዩ ፡ ጽኑዕ ሓዳር ብኸምኡ ዝርከብ ዘይኮነ ዋጋ ዮኸፍለካ ከምዚ ኣብ ላዕሊ ዝርኣናዮ ዋጋ ዮኸፍለካ እዩ ። እዛ ፍቕሪ እንተላትካ ኮይና ንብጻይካ ወይ ንብጻይትኻ ከም ዘለዎ ኢኻ እትቐበሎ ። ኩሉ እኳ እንተ ሃለወካ “ፍቕሪ እንተ ዘይትህልወካ ግና ሓገቲ እኳ አይጠቐመካን እዩ” 1ቆረ13:3 ። ገሊኡ ሰብ ክሳብ ሞት እዩ ቂም ብምሓዝ ዝጸልእ ፡ ገሊኡ ሰብ ከኣ ክሳብ ሞት ሓቀኛ ፍቕሪ ብምሓዝ ዮፍቅር ፡ ሓቀኛ “ፍቕሪ ከቶ አይተቐርጽን እያ” 1ቆረ13:8/ ፡ ካብ ኩሉ እትዓቢ እዛ ሓቀኛ ፍቕሪ እያ። ብስም ዮሱስ ሓዳርኩም ይባርኽን ይተሓሉን ፡ እግዚአብሄር ኣብ ሓዳርኩም ገጹ

ዮብርሃልኩምን ጸጋኡ ዮብዝሓልኩምን ፡ እግዚአብሄር ገጹ ይምለሰልኩምን ኣብ ሓዳርኩም ሰላም ይሃብኩምን ። ኣብ ዝመጽእ ካልእ ንቤተ ሰብ ዝምልከት ጽሑፍ ስለዝህልወና ክትከታተሉ ብኸብሪ ንዕድመኩም ። (--ሻሎም--)

እንታይ እሞ ኩባል እየ እንታየኽ ዘቐርብ ውዕለትካስ ካብ ዓቕመይ ንላዕሊ ኮይኑኒ

ካብ ሓመድ አልፏልካ ሰብ እንዲኻ ትገብር ንዝተረሰዐ ልብኻ ይዝከር ስምካ ይኸበር እግዚአብሄር ስምካ ይኸበር ንዘለአለም ስምካ ይኸበር ባህ ኢሉካ ከቡር መስዋእታይ እንካ ተቐበል ስምካ ይኸበር እግዚአብሄር

ከናፍረይ ንስምካ ከውርዮ ንስራሕካ ዝገበርካለይ በዚሑ ምስጋና እህበካ ሰላመይ ከም ወሓዚ ረሓቦት ገበርካዮ ዙርያይ ጸጋኻ ዘለአለም ከስፋሕፍሕ ኣብ ዙርያይ

ቅድሚ ኹሉ ንቤተሰቡ ዘቐድም ኣገልጋሊ ፡ ዝረኽቦ ጥቕሚ ፡-

1. ምስ ሰበይቱ ጽቡቕ ሕብረት ይህልዎ ።
2. ደቁ ፡ ብፍርሃት እግዚአብሄር ይዓብይሉ ፡ ኩልኣዊ ድሌታቶም እማለኡ ከዕብዮም ዕድል ይረክቡ ።
3. ኣገልግሎቱ ፍረ ዘለዎ ይኸውን ። ምኽንያቱ ኣገልግሎቱ ብቤተሰቡ ተፈቲኑ ዝሓለፈ ብምዃኑ ፡ ካልኣት ንእኡ ከስዕቡ ይገብር ።
1ጢሞ 5:4 “ሓደ እኳ ነቶም ናቱ ፡ ምናዳ ግና ንስድራ ቤቱ ፡ ዘይሓሊ እንተሎ ፡ እምነት ዝኸሓደ ኻብቲ ዘይአምን ውን ዝገደደ እዩ ።”
ስለዚ ኣገልጋሊ ኣብ ህይወቱ ቀዳማይ ክሰርዖ ዘለዎ ፡ ንእግዚአብሄር ክኸውን ከሎ ፡ ካልኣይ ድማ ሰበይቱ እዩ ፡ ሳልሳይ ድማ ኣገልግሎቱ እዩ ።

ብኢመይል ተኸታታሊ ትምህርቲ እትደልዩ

1. ቃል ኣምላኽ 2. ጸሎት 3. ህይወት ብመንፈስ ቅዱስ ዝብል ትምህርቲ ስለ ዘሎና ፡ ብኢመይል ክትምሃሩ እትደልዩ ፡ ኣድራሻ ኢመይልኩም ልኡኹልና ።
(hibretchristians@gmail.com)

ጆርጅ ሙለር

/George Müller 1805 – 1898/



ጆርጅ ሙለር ኣብ ጀርመን ብ1805

ዓ.ም ተወልደ ። ጆርጅ ሙለር ኣዝዩ ምሁር ነበረ ፡ ሰለስተ ቋንቋታት ማለት ጀርመን ፡ ኢንግሊዘኛ ፡ ፈረንሳ ፡ ምልክት ነበሮ ። ኣብ 1810 ዓ.ም ፡ ስድራቤት ጆርጅ ሙለር ናብ ካልእ ከተማ (Heimersleben) ተጓዕዙ ። ኣቦኡ ንጆርጅ ሙለር ድማ ከም ኣኸፋሊ

ግብሪ ኮይኑ ከሰርሖ ጀመረ ።

ኣብ ጊዜ ንእስነቱ ፡ ጆርጅ ሙለር ብጽድቂ ዝመላለሰ ሰብ ኣይነበረን ፡ ብኣንጻሩ ፡ ንሱ ሰራቂ ፡ ሓሳዊ ፡ ቁማረኛ ነበረ ። ወዲ ዓሰርተ ዓመት ምስ ኮነ ፡ ካብ ኣቦኡ ናይ መንግስቲ ገንዘብ ይሰርቕ ነበረ ። ኣዲኡ ክትመውት ከላ ፡ ወዲ 14 ዓመት ከሎ ፡ ምስ ኣዕሩኹቱ ጸወታ ካርታ እንተጣልዐ መስተ እናሰተየ ዕረፍቲ ሞት ኣዲኡ ኣርድእዎ ።

ኣቦኡ ንጆርጅ ሙለር ፡ ወዱ ኣዝዩ ስለ ዘሸገሮ ናብ ሃይማኖታዊ ቤት ትምህርቲ ክወስዶ ይሓስብ ነበረ ፡ በዚ ሽኡ ጆርጅ ሙለር ፡ ኣብ ዩኒቨርሲቲ ሃለ (University of Halle) ስነ-መለኮት ኣጽንዐ ። ኣብቲ ቤት ትምህርቲ ሓደ “ቤታ” ዝብሃል ተምሃራይ ዓርኩ ነበሮ ። እቲ ዓርኩ ሽኡ ናብ “ማሕበር ጸሎት ክርስትያን” ዝብሃል ወሰዶ ። ኣቦኡ ሽኡ ብጽቡቕ ተቐበልዎ ፡ መዓልታዊ ንባብ መጽሓፍ ቅዱስ ከኣ ጀመረ ፡ ምስቶም ኣብቲ ቤት ጸሎት ዝእከቡ ዝነበሩ ሽኡ ብዛዕባ ክርስትና ይዘራረብ ነበረ ። ሓደ ጊዜ ፡ ሓደ ሰብኣይ ኣብቲ ቤት ጸሎት ብብርኩ ተምበርኪኹ ናብ እግዚኣብሄር ክጽሊ ከሎ ፡ ሙለር ረኣዮ እሞ ፡ ንምድሓን ልቡ ተረትዐ ። ቀልጢፉ ናብ ቤቱ ከይዱ ፡ ኣብ ጥቓ ዓራቱ ተምበርኪኹ ጸለየ ። ሙለር ፡ ተቐላጢፉ መስተን ስርቅን ከምኡውን ሓሶት ኣቋረጸ ። ሚሽነር ወንጌላዊ ክኸውን ድማ ተተሰፈወ ። ኣብ ዝቐርብኦ ቤት ጸሎት እናኸደ ብቐጸሊ ክሰብኽ ጀመረ ፡ ምስ ካልኣት ማሕበራት ድማ ምእካብ ቀጸለ ።

ጆርጅ ሙለር ፡ ህይወቱ ተቐይሩ ፡ ሓያል ናይ ወንጌል ሰባኺ ኮነ ። ዝበዝሐ ህይወቱ ኣብ ዓዲ እንግሊዝ ኣብ ብሪስቶል ኣሕለፎ ። ብዘይካዚ ንሱ ኣብ ምእላይ ዘኸታማት ድማ ይነጥፍ ነበረ ። ብውሑዳት ቆልዑ ድማ መእላይ ዘኸታማት ኦርፋን ጀመረ ። ምስ ጊዜ ድማ ፡ ናብ 2000 ቆልዑ በጽሑ ፡ ሓሙሽተ ኣዳራሻት ሰራሒ ድማ ይናብዮም ነበረ ። ነዞም ቆልዑ ንምእላይ ዘድሊ ፡ ብናይ ፍታው ህያብ ዝእከብ ገንዘብ ጌሩ የካይዶ ነበረ ።

ጆርጅ ሙለር ፡ ኣብ ህይወቱ ምሉእ 117 ቤት ትምህርታት ተኸለ። እዞን ቤት ትምህርታት ብዘይካ ኣካድያሚያዊ ትምህርቲ ፡ ትምህርቲ ክርስትና ውን ይምህራ ነበራ ። ልዕሊ 120,000 ተምሃሮ ነበርዎን ፡ መብዛሕቶም ዘኸታማት ነበሩ ።

ኣብ 1829 ጆርጅ ሙለር ብጽኑዕ ሓመመ ፤ ኣይሓውን እየ ፡ ኢሉ ድማ ተስፋኡ ወድኦ ። ግናኽ ሓውዩ ተንስኦ ፡ ኣብ 1830 ፡ ምስ ሓንቲ ሜሪ ግሩቭ እተባህለት ሓፍቲ ተመርዓወ ። ጆርጅ ኣብ 1832 ናብ ብሪስቶል ተጓዕዘ ። ኣብ 1834 ፡ ሓደ “ማሕበር መጽሓፍ ቅዱሳዊ ፍልጠት” ዝብሃል ማሕበር ጀመረ ። ዓላማ ናይዚ ማሕበር ፡ ነተን ቤት ትምህርቲ ክርስትና ፡ ሚስቶናውያንን ንምሕጋዝ ፡ መጽሓፍ ቅዱስ ንምዝርጋሕ ፡ ንቤት ትምህርቲ ሰንበት ፡ ካልኣት ቤት ትምህርታትን ንምሕጋዝ ነበረ ። እዚ ማሕበር ምስ ተጀመረ ፡ ብደረት ኣልቦ ዝኾነ ህያባት 1,381,171 ፓውንድ ረኸበ - በዚ ናይ ሎሚ ኣስታት 90 ሚልዮን ፓውንድ ማለት እዩ ። ጆርጅ ሙለር ነዚ ክገብር ከሎ እሙን ኮይኑ ይገብሮ ነበረ ። ካብዚ ህያባት ፡ ደሞዝ 151 ፓውንድ ዝነበረ ናብ 2000 ፓውንድ ክብ በለ።የግዳስ ፡ ንእኡ 300 ፓውንድ ንእኡን ንቤተሰቡን የትርፍ ነበረ ፡ ነቲ ኻልእ ተረፍ ግና ይውፍዮ ነበረ ።

ጆርጅ ሙለር ኩሉ ህይወቱ ጸሎት እዩ ዝነበረ ። ዝኾነ ነገር እንተኾይኑ ናብ ጸሎት ይጎይይ ነበረ ። ሓደ ጊዜ ኣብቲ ክፍሊ መናበይ ዘኸታማት ፡ መሞቂ ናይቲ ቤት ተሰብረት ። ጆርጅ ከዐርዖ ደለየ ፡ ኣዝዩ ሽኡ ተሸገረ ፡ ምኽንያቱ ብርቱዕ ቁሪ ስለ ዝነበረ እቶም ቆልዑ ክጉዳኡ እዮም ። ስለዚ ክልተ ነገር ጸለየ ፡ ቀዳማይ - እቶም ሰራሕተኛታት ምሉእ ለይቲ ከሰርሑ ክነቐሑ ፡ ኻልኣይ ድማ እቲ ቁሪ ክገድፎ ። ንጽብሒቱ ፡ ቁርን ንፋሰን ወሰኽ ፡ ጸኒሑ ግና ህዱእ ንፋሰ ነፈሰ እሞ ፡ ምድሪ ሞቐት ፡ እቲ ቤት ውን ሞቐ ። እቶም ሰራሕተኛታት ከኣ በቲ ዘጋጠመ ሽግር ምሉእ ለይቲ ክዓዩ ተሰማምዑ ፡ እቲ ዕዮ ሽኡ ኣብ 30 ሰዓታት ተፈጸመ ። ኣብ 1862 ፡ ኣብቲ ኦርፋን ሓንቲ ካብተን ትቦታት ማይ ተዓቢሳ ተበላሸወት ። 11 ሜትር ዕምቆት ትሕቲ ምድሪ ዘለዋ እያ ፡ እቶም ሰራሕተኛታት ነቲ ማዕበስቲ ክረኽቡ ደጋጊሞም ፈተነ ኣካየዱ ፡ ክረኽቡም ግን ኣይተኻእሎምን ። ብዛዕባዚ ጉዳይ ሙለር ጸለየ ፡ ብኡብኡ ሽኡ እቶም ሰራሕተኛታት ነቲ ጸገም ረኽቦም ።

ሓደ ጊዜ ፡ ጆርጅ ሙለር ብመርኩብ ብኣትላንቲካዊ ውቅያኖስ እናተጓዕዘ ፡ ጽዑቕ ግመ ኣጸልመቶም ። ጆርጅ ነቲ መራሒ መርኩብ ካፒቱን ጀሴፍ ረኺቡ ፤ ጽባሕ ድሕሪ ቐትሪ ናብ “ኩብክ” ክንበጽሕ ኣለና ፡ በሎ ። ካፒቱን ጀሴፍ ፤ ግመ በርቲዑ ስለ ዘሎ ቀሰይ➔



አቢልናያ አለና ፡ ናይ ጽባሕ ቆጶራኻ ኣይተርከብን ኢኻ ፡ በሎ ።
 ጀርጅ ሙለር ነቲ ካፒቲን ፤ እሞ እዚ ግመ ከቋርጽ ከጽሊ እታ
 ከፍሊ-ማፕ ፍለየለይ ፡ በሎ ። እቲ ካፒቲን ፤ ኣዝስ መጥፍኢ ጊዜ እዩ
 ፡ እናበለ ንሙለር ሰዓቦ ። ሙለር ጸለየ ፡ ብድሕሪኡ ቀጺሉ እቲ
 ካፒቲን ከጽሊ ጀመረ እሞ ፡ ሙለር ግን ደው ኣበሎ ፡ ምኽንያቱ እቲ
 ካፒቲን ምሉእ እምነት ስለዘይነበሮ ዘይኮነስ ፡ መልሲ ናይቲ ዝጸለየ
 ጸሎት ከም እተፈጸመ ኣሚኑ ብምንባሩ እዩ ። እዞም ክልተ ሰብኡት
 ተመሊሶም እንተ ረኣዩስ ፡ እቲ ግመ ተኣልዩ ረኣዩ ። በዚ ድማ ፡ እቲ
 ካፒቲን ጀሴፍ ጎይታ ተቐበለ ክርስትያን ድማ ኮነ ፡ ስሙ ከኣ ቅዱስ
 ዮኤል ተባህለ ።

እምነት ሙለር ፡ ካብ መዓልቲ ንመዓልቲ እናሓየለት ትኸይድ
 ነበረት ፡ ንሱ መጽሓፍ ቅዱስ ከንብብን ከጽልን ኣብ መዓልቲ ሰዓታት
 ይወስድ ነበረ ። ኣብ ሓደ ዓመት ድማ ኣርባዕተ ሳዕ ንምሉእ መጽሓፍ
 ቅዱስ የንብቦ ነበረ ። እግዚኣብሄር ከኣ እናባረኸ ይባርኾ ነበረ ።

እምበኣር ኩቡራት ኣሕዋት ፡ ሎሚ ከምዚ ናይ ሓውና ጀርጅ
 ሙለር ፡ ብኣና ውን ዓቢ ስራሕ ክሰርሕ ሓርዩና ምዃኑ ንእመን ።
 ንርእስና ኣይነናእእስ ፡ እቲ ዕዮ ናይ እግዚኣብሄር እዩ ፡ ስለዚ
 ኣገልግሎቱ ጌሩ ከም ዘቐመና ንእመን ፡ ምስ ቃሉ ጊዜ ንውሰድ ፡
 ሓይልና ጸሎት ይኹን ። ጅማሬና እኳ ንእሸቶይ እንተኾነ ፍጻሜና ግን
 ዓቢ ክኸውን እዩ ። ጎይታ ይባርኸኩም ። --ሻሎም--

ነዚ ዝሰዕብ ስዶኩ ንምላእ

ንጋድም

- 1.ወዲ ምጽንናዕ (5ፊደላት)
- 2.የሱስ ጎይታ
- 4.እታ መዓልቲ ምድሓን(2ፊደላት)
- 5.ኣንጻር ሓድሽ
- 6.ካብ ሓጢአትካ ምምላስ(ብግምጣል)
- 8.ነቲ ተስፋ ዝግበሮ ነገር ርግጽ ምግባር (ብግምጣል-4ፊደላት)
- 9._____፡እምነት፡ ፍቕሪ።
- 10._____እምበር፡ ኣይትፍራህ ።(3ፊደላት)
- 11.ጥዑም ብስራት ።

ንትኹል

- 1.የሱስ ዝረገማ ኦም
- 2.ብትዕግስቱ ዝፍለጥ ሰብ
- 3.እኒ ዳንኤል እተማረኹላ ሃገር
6. ኣንጻር ሓቂ
- 7.ድሕሪ ማርቆስ ዝርከብ ወንጌል(3ፊደላት)
- 9.ምስሊ ድያብሎስ

1			3		2		
			4		5	7	
	6						
					9		
	8			10			
				11			

**ነዚ ጽሑፍ ካልኣት ውን ኣንቢቦም ክባረኹሉ ፡ ንሓደ ሰብ ኮፒ
 ጌርኩም ከተመሓላልፍዎ ንምሕጸነኩም ኣለና ።**

